

(ഡി) സർക്കാർ വക ഭൂമിയോ കെട്ടിടങ്ങളോ അന്യാധീനമായി കൈവശപ്പെടുത്തിയിട്ടുള്ളതായോ സർക്കാർ അറിവോടുകൂടിയല്ലാതെ ഉപയോഗ പ്രദമാക്കിയിട്ടുള്ളതായോ ശ്രദ്ധയിൽപ്പെട്ടിട്ടുണ്ടോ; വിശദമാക്കുമോ?

സർക്കാർ വക കെട്ടിടങ്ങൾ അനധികൃതമായി കയ്യേറിയിട്ടുള്ളതായി ശ്രദ്ധയിൽപ്പെട്ടിട്ടില്ല. എന്നാൽ സർക്കാർ വക ഭൂമി കയ്യേറിയതായി കണ്ടെത്തിയിട്ടുണ്ട്. സർക്കാർ ഭൂമി കയ്യേറിയവർക്കെതിരെ കയ്യേറ്റം ഒഴിപ്പിക്കുന്നതിന് കേരള ഭൂസംരക്ഷണ നിയമം 1957-ഉം 1958-ലെ അനുബന്ധചട്ടത്തിലെയും 2009-ലെ ഭൂസംരക്ഷണ നിയമത്തിലെയും വ്യവസ്ഥകൾ പ്രകാരമുള്ള നടപടികൾ സ്വീകരിച്ചുവരുന്നു.

**സർവ്വേയർ (ഗ്രേഡ് II) തസ്തികയിലേക്ക് കാറ്റഗറി നമ്പർ 415/2015 ആയി നടന്ന പരീക്ഷ സംബന്ധിച്ച്**

337(4347) ശ്രീ. ഷാഫി പറമ്പിൽ: താഴെ കാണുന്ന ചോദ്യങ്ങൾക്ക് റവന്യൂ-ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) സർവ്വേയർ (ഗ്രേഡ് II) തസ്തികയിലേക്ക് കാറ്റഗറി നമ്പർ 415/2015 ആയി നടന്ന പരീക്ഷയുടെ റാങ്ക് ലിസ്റ്റ് എന്നാണ് പ്രസിദ്ധപ്പെടുത്തിയത്; റാങ്ക് ലിസ്റ്റിൽ നിന്നും എത്ര പേർക്ക് നിയമനം നൽകി; വിശദമാക്കാമോ?

സർവ്വേയർ ഗ്രേഡ്-2 (കാറ്റഗറി നമ്പർ 415/2015) തസ്തികയുടെ റാങ്ക് ലിസ്റ്റ് 2-5-2018-ന് നിലവിൽവന്നു. നാളിതുവരെ 465 നിയമന ശുപാർശകൾ നൽകിയിട്ടുണ്ട്.

(ബി) വകുപ്പിലെ തുടർച്ചാനുമതി എന്ന സാങ്കേതിക പ്രശ്നം മൂലം റാങ്ക് ലിസ്റ്റ് നിലവിലുണ്ടായിട്ടും ഒരു വർഷത്തോളം നിയമനങ്ങൾ നടക്കാതിരുന്നത് ശ്രദ്ധയിൽപ്പെട്ടിട്ടുണ്ടോ?

ശ്രദ്ധയിൽപ്പെട്ടിട്ടുണ്ട്. 2018-ൽ ചില സാങ്കേതിക പ്രശ്നങ്ങൾ കാരണം സർവ്വെയും ഭൂരേഖയും വകുപ്പിൽ 635 സർവ്വേയർ തസ്തികകളുൾപ്പെടെ 942 തസ്തികകൾക്ക് തുടർച്ചാനുമതി നൽകുവാൻ സാധിച്ചിരുന്നില്ല. തുടർന്ന് 25-10-2019-ലെ സ.ഉ.(സാധാ)2979/2019/റവ ഉത്തരവ് പ്രകാരം വകുപ്പിലെ ടി 942 തസ്തികകളുൾപ്പെടെ ആകെ 2999 താത്കാലിക തസ്തികകൾക്ക് 1-10-2019 മുതൽ 30-9-2020 വരെ തുടർച്ചാനുമതി നൽകി ഉത്തരവായിരുന്നു. പ്രസ്തുത കാലയളവിലെ 90 ഒഴിവുകൾ ഉൾപ്പെടെ കേരള പി.എസ്.സി.ക്ക് 16-11-2019 തീയതിയിൽ വകുപ്പ് റിപ്പോർട്ട് ചെയ്തിട്ടുണ്ട്. തുടർന്ന് സ്ഥാനക്കയറ്റം മുഖേന ഉണ്ടായ 11 സർവ്വേയർ ഒഴിവുകൾ 22-7-2021 ലും, എട്ട് ഒഴിവുകൾ 27-7-2021 ലും,

31-7-2021 ലെ സ.ഉ.(കെ)നം.142/2021/റവ ഉത്തരവ് പ്രകാരം ഡ്രാഫ്റ്റ്സ്മാൻ തസ്തികകൾ സർവ്വേയർ തസ്തികകളാക്കി മാറ്റിയത് മുഖേനയുണ്ടായ 110 ഒഴിവുകൾ 1-8-2021-നും, തുടർന്ന് വകുപ്പിലുണ്ടായ രണ്ട് ഒഴിവുകൾ 3-8-2021-നും പി.എസ്.സി.-ക്ക് റിപ്പോർട്ട് ചെയ്തു. അതോടൊപ്പം KAT-ന്റെ അന്തിമവിധിക്ക് വിധേയമായി 194 ഒഴിവുകൾ താൽക്കാലികമായി 3-8-2021 നും പി.എസ്.സി.-ക്ക് റിപ്പോർട്ട് ചെയ്തു. മേൽ പരാമർശിച്ച 465-നു പുറമേ സർവ്വേയർ തസ്തികയുടെ 325 ഒഴിവുകൾ കൂടി റാങ്ക് ലിസ്റ്റിന്റെ കാലപരിധിക്കുള്ളിൽ പി.എസ്.സി.-ക്ക് റിപ്പോർട്ട് ചെയ്തിട്ടുണ്ട്.

(സി) പ്രസ്തുത തസ്തികയിലേക്ക് പി.എസ്.സി. ഇതിനു മുമ്പ് അപേക്ഷ ക്ഷണിച്ചത് ഏത് വർഷമാണ്; റാങ്ക് ലിസ്റ്റ് പ്രസിദ്ധപ്പെടുത്തിയത് എന്നാണെന്നും കാലാവധി അവസാനിച്ചത് എന്നാണെന്നും എത്ര പേർക്ക് നിയമനം നൽകിയെന്നുമുള്ള വിശദാംശങ്ങൾ ലഭ്യമാക്കാമോ?

പ്രസ്തുത തസ്തികയിലേക്ക് 14-11-2005-ലെ ഗസറ്റിൽ കാറ്റഗറി നമ്പർ 215/2005 ആയാണ് മുൻ വിജ്ഞാപനം പുറപ്പെടുവിച്ചിട്ടുള്ളത്. 15-11-2008-ൽ പ്രസിദ്ധീകരിച്ച റാങ്ക് ലിസ്റ്റിന്റെ കാലാവധി 14-5-2013-ൽ അവസാനിച്ചു. ആകെ 898 നിയമന ശുപാർശകൾ നൽകിയിട്ടുണ്ട്.

#### ഉദ്യോഗസ്ഥരുടെ സ്ഥലം മാറ്റത്തിനുള്ള മാനദണ്ഡം

338(4348) ശ്രീ. ഡി. കെ. മുരളി: താഴെ കാണുന്ന ചോദ്യങ്ങൾക്ക് റവന്യൂ ഭവനനിർമ്മാണ വകുപ്പുമന്ത്രി സദയം മറുപടി നൽകുമോ:

(എ) റവന്യൂ വകുപ്പിൽ ഉദ്യോഗസ്ഥരുടെ സ്ഥലം മാറ്റത്തിന് മാനദണ്ഡങ്ങൾ നിശ്ചയിച്ചിട്ടുണ്ടോ; ഉണ്ടെങ്കിൽ വിശദവിവരങ്ങൾ നൽകാമോ?

ഉണ്ട്. ഉദ്യോഗസ്ഥ ഭരണപരിഷ്കാര വകുപ്പിന്റെ 25-2-2017-ലെ സ.ഉ.(പി) നമ്പർ 3/2017/ഉ.ഭ.പ.വ. ഉത്തരവിലെ വ്യവസ്ഥകളുടെ അടിസ്ഥാനത്തിൽ റവന്യൂ വകുപ്പിലെ ഉദ്യോഗസ്ഥരുടെ സ്ഥലം മാറ്റങ്ങൾക്ക് 26-8-2020-ലെ സ.ഉ. (സാധാ)നമ്പർ 2723/2020/റവ, 30-7-2021-ലെ സ.ഉ.(സാധാ) നമ്പർ 2485/2021/ റവ എന്നീ ഉത്തരവുകൾ പ്രകാരം മാനദണ്ഡങ്ങൾ നിശ്ചയിച്ച് ഉത്തരവായിട്ടുണ്ട്. (പകർപ്പ് ഉള്ളടക്കമായി ചേർത്തിട്ടുണ്ട്.)\*

(ബി) ഇല്ലെങ്കിൽ അതിനുള്ള മാനദണ്ഡങ്ങൾ നിശ്ചയിക്കുമോ; വ്യക്തമാക്കാമോ?

ബാധകമല്ല.

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.